



చతుర్థ శతాబ్దములు

వివి ?

ఎక్కడ ?

డా॥ కోడూరి సుబ్బారావు

ప్రకాశక్రియము - ధన్యవాదములు

నే మిదివరలో మా గాయత్రీ గ్రంథమాల 12వ పుష్పంగా 'చతుర్థశ భువనములు' ప్రచురించియుంటిమి. అది రెండు పర్యాయములు ముద్రితమై బహుళ జనాదరణను పొందినది. ప్రతులు అయినోయినవి. ఆ అద్భుత విజ్ఞానము అంతరించిపోకూడదని ఈ తృతీయ ముద్రణము చేపట్టుట జరిగినది. కాగితము ధర, ముద్రణ వ్యయము చాలా పెరిగిపోవుటచే పూర్వపు ప్రతులు అమ్మిన డబ్బు పునర్ముద్రణకు సరిపోవుట లేదు. అట్టి తరుణంలో శ్రీమతి ఈమని సత్యవాణిగారు ఈ పుస్తక ముద్రణకు కొంత ఆర్థికసాయ మందించినారు.

శ్రీమతి ఈమని సత్యవాణిగారు విజయనగరం జిల్లా గరివిడి (శ్రీరాంనగర్) వాస్తవ్యులు. వీరి భర్త కీ.కే. ఈమని రామనాథం గారు ఆ గ్రామంలోగల ఫాకర్ స్టీల్ ఫ్యాక్టరీలో ఎక్సాంటెంట్ గా పనిచేసేవారు. ఈ దంపతులు అన్యోన్యంగా ఆదర్శంగా ఉంటూ వివిధ సంక్షేమ కార్యక్రమాలలో ఉత్సాహంగా పాల్గొనేవారు. దానితో అధికారులకు, పనివారలకు, కాలనీ వాసులకు అందరకు వారిపై సద్భావం ఏర్పడింది. విధివశాత్తు శ్రీరామనాథంగారు చిన్నవయస్సులోనే దివంగతులయ్యారు. దానితో శ్రీమతి సత్యవాణిగారు తీవ్ర మనస్తాపానాకి గురయ్యారు. అట్టి సమయంలో అక్కడి ఆర్యులు ఆమెను పరామర్శించి ఆత్మజ్ఞానాన్ని కలిగించే వైదిక సాహిత్యాన్ని అందజేశారు. ఆ సాహిత్యం చదివి వారు క్రమంగా వైదిక ధర్మానికి దగ్గరయ్యారు. నిత్యం సంధ్యా అగ్నిహోత్రాలు చేసుకుంటూ స్వాధ్యాయంలో గడుపుతున్నారు.

శ్రీమతి సత్యవాణిగారి తండ్రిగారు ఉద్యోగరీత్యా ఉత్తరభారతంలోని వివిధ ప్రదేశాలలో గడపటం వల్ల వీరికి చిన్నతనంలోనే హిందీ, బెంగాలీ, పంజాబీ, ఓరియా, బీహారీ, మరాఠీ మొదలగు భాషలతో పరిచయం కావటం, ఆ యా భాషలలో ధారాళంగా మాట్లాడటం అలవాటయ్యింది. భర్త మరణానంతరం స్వయంకృషితో చదివి హిందీ పరీక్షలు వ్రాసి వివిధ పరీక్షలలో ఉత్తీర్ణులయ్యారు. హిందీలో ఆంధ్రాయూనివర్సిటీ (వాల్తేరు) నుండి ఎం.ఎ., దక్షిణభారత హిందీప్రచార సభ (చెన్నై) నుండి 'నిష్ఠాత', అలహాబాద్ యూనివర్సిటీ నుండి 'సాహిత్యరత్న' పట్టాలను పొందారు. సేవాభావం, కలుపుగోలుతనం ఉండటం వల్లను, పెక్కు భాషలు మాట్లాడగలగటం వల్లను ఉత్తర భారతీయులందరిలోను చక్కగా కలిసిపోగలరు. హిందీ, తెలుగు భాషలలో వైదిక ధర్మాలను చక్కగా ప్రవచించగలరు. ఒరిస్సాలోని ఆమ్ సేన ఆర్షగురుకుల ఆచార్యులు పూజ్యశ్రీ స్వామీ ధర్మానంద సరస్వతిగారు నిర్వహించే సేవాకార్యక్రమాలలో వీరు తరచుగా పాల్గొంటూ తమ జీవితాన్ని సార్థకం చేసుకుంటూ గడుపుతున్నారు.

సర్వవ్యాపక సర్వేశ్వరుడు శ్రీమతి సత్యవాణిగారికి దీర్ఘ ఆయురారోగ్య ఐశ్వర్యదుల నిచ్చి సదా కాపాడుచుండును గాక. వారికి మా హృదయ పూర్వక ధన్యవాదములు.

మీ సేవలో

గాయత్రీ ఆశ్రమ బ్రహ్మ



చతుర్థ శ భువనములు

వివి ?

ఎక్కడ ?

కర్త:

డా॥ కోడూరి సుబ్బారావు

ప్రకాశకులు:

గాయత్రీ ఆశ్రమము (ప్రస్తు)

అర్జునమాజము, ప్లాన్ నగర్, మేడిబావి, వారాసిగూడ,

సికింద్రాబాద్ - 500 061.

గాయత్రీ గ్రంథమాల - 12

తృతీయ ముద్రణము : 1000

సర్వస్వామ్యములు : గ్రంథకర్తవి

శ్రీ సర్వధారినామ సంవత్సర

కార్తీక పౌర్ణమి 2008

మూల్యము : రూ. **10-00**

(తపాలా ఖర్చులు అదనము)

ప్రతులకు :

1. గాయత్రీ ఆశ్రమ బ్రహ్మ, ఆర్యసమాజము, వ్యాస్నగర్, మేడిబావి, వారాసిగూడ - 500 061.
2. డా॥ కోడూరి సుబ్బారావు, వైదిక వానప్రస్థాశ్రమం హనుమాపురం(పోస్ట్), (వయా) భువనగిరి - 508 116.
3. ఆర్యసమాజము, సీతాఫల్మండి, సికింద్రాబాద్ - 500 061.
4. శ్రీ మాశెట్టి శ్రీనివాస్ ఆర్య, పాప్ నెం.5, మాశెట్టి బిల్డింగ్, 3-3-736 to 740, కంచరిబజార్, సికింద్రాబాద్ - 500 003.
ఫోన్ : 040-66320200.
5. శ్రీ విద్యా బుక్ డిపో, సుల్తాన్బజార్, ఆర్యసమాజము ఎదురుగా, హైదరాబాద్ - 500 195.

ప్రార్థన



య ఆత్మదా బలదా యస్య విశ్వ ఉపాసతే

ప్రశిషం యస్య దేవాః ।

యస్య చ్ఛాయామృతం యస్య మృత్యుః

కస్త్వి దేవాయ హవిషా విధేమ ॥ (యజు. 25-13)

ఎవడు ఆత్మదా - పరమాద్భుత మానవ శరీరమును నిర్మించి యిచ్చెనో, బలదా - ఈ అద్భుత యింద్రియశక్తులను ఒసంగెనో, ఏ ఆనంద స్వరూపుని అందఱు ఉపాసించి పొందగోరుదురో, ఎవని వేదప్రబోధిత ఆజ్ఞలను విద్వాంసులు పాలించెదరో, ఎవని ఆశ్రయము సంసారదుఃఖ తాపమునుండి విముక్తుని కలిగించునో, ఎవని అనాశ్రయము మృత్యురూప సంసార సాగరమున తప్తులను జేయునో అట్టి సుఖస్వరూప దివ్యగుణయుక్త పరమేశ్వరుని సత్కర్మలనెడు హవిస్సు నర్పించి నమస్కరించుచున్నాను.

ప్రార్థించు

ఒక సుమ్మార్తి

కోడూరి సుబ్బారావు

తొలి పలుకులు

కః సప్తఖాని వి తతర్థ శీర్షణి కర్ణాదిమౌ నాసికే

చక్షణీ ముఖమ్ ।

యేషాం పురుత్రా విజయస్య మహ్మాని చతుష్పాదో

ద్విపదో యంతి యామమ్ ॥

(అథర్వ. 10-2-6)

సర్వవ్యాపక పరమేశ్వరుడు మానవుని శిరస్సులో నిర్మించిన రెండు చెవులు, రెండు నాసికా రంధ్రములు, రెండు కన్నులు, ఒక నోరు అయిన సప్త యింద్రియ గోళకములు పరమాద్భుతమైనవి. అమూల్యమైనవి. వాటితోనే ద్విపాద చతుష్పాద జీవులన్నియు లోకమున పరిభ్రమించుచున్నవి. వాటిని తెలుసికొని వానిపై విజయమును సాధించిన మానవుడే గొప్ప యశస్సును పొందును.

నా ఈ సంకలన రచనకు పం॥ శివశంకర కావ్యతీర్థ గారి “చతుర్దశ భువనములు” ఆధారము. వారి గ్రంథము చదివిన తదుపరి ఆ అద్భుత విజ్ఞానమును నేటి ఆధునిక వైజ్ఞానిక దృష్టి కోణముతో చిన్నచిన్న మాటలతో తెలుగు పాఠకులకు తెలుపవలెనను కోరిక కలిగినది. ఆ ప్రయత్నమే యీ లఘు గ్రంథము. విద్వాంసులు ఇందేవైన దోషములున్న తెలిపిన మలి ముద్రణమున సవరించుకొనగలను.

ఈ పుస్తక ముద్రణకు కొంత ఆర్థికసాయమందించిన శ్రీమతి ఈమని సత్యవాణిగారికి, కంపోజింగ్ చేసిన శ్రీ చకిలం వినోద్ కుమార్ గారికి, ప్రూఫ్లు దిద్దుటలో సహకరించిన శ్రీ ఆర్యమునిగారికి, వాటిని అందజేసిన శ్రీ పెద్ది సుదర్శన్ రావు, గారికి, అందముగా అచ్చువేసిన ప్రింట్ షాప్ యజమానులకు కార్యకర్తలకు అందరకు నా ధన్యవాదములు

బుధజన విధేయుడు
కోడూరి సుబ్బారావు

ఆదర్శ “ప్రజా సేవక్”

కీ॥శే॥ శ్రీ డి.వి. స్వామి గారు



వీరి జన్మస్థానమేదియో, తల్లి దండ్రులెవరో, బంధు బాంధవులెవరో, కులగోత్రము లేవియో ఎవరికిని తెలియదు. తనకు తాను వైదిక ధర్మప్రచారమునకు జీవితము సంకితము చేసుకొని తన ప్రతి శ్వాసలో ధర్మప్రచారము నింపుకున్న ఆదర్శపురుషుడు. వీరు ఎక్కువగా చదువుకోకపోయినను స్వాధ్యాయము వలనను, విద్వాంసుల ప్రవచనముల వలనను వైదిక సిద్ధాంతముల స్పష్టమైనజ్ఞానమును బొంది అవి సామాన్య ప్రజలలో చిన్నచిన్న మాటలతో ప్రచారము చేసెడివారు. పేద

మధ్య ఉన్నత తరగతులలో ఎవరి ఇంటిలో ఏ శుభకార్యము జరిగినను తన శక్తినంతటిని ఉపయోగించి వైదిక పద్ధతిలో ఆకర్షణీయముగా జరుగుటకు కృషిచేసెడివారు. వీరి ఈ సేవాదృష్టిని పరిశీలించియే పూజ్య పం॥ గోపదేవశాస్త్రిగారు వీరికి ‘ప్రజాసేవక్’ అను బిరుదు నొసంగిరి. తాను ఎవరి దగ్గర అతిథిగా నున్నను వారి యింటిలోనే పరుండి తెల్లవారుఝామున 4 గంటలకే నిద్ర మేల్కొంచి తన కాలకృత్య సంధ్యావందనాదులు పూర్తిచేసికొని ఆ గృహాయజమానుల పిల్లలనులేపి వారిచే కాలకృత్య స్నానాదులు గావింపజేసి కొన్ని వేదమంత్రములు, కొన్ని పాటలు నేర్పెడివారు. చిన్నచిన్న మాటలతో ధార్మిక శిక్షణ నొసగెడివారు. ఆంధ్రప్రాంతములో వైదిక సిద్ధాంతములు విరివిగా ప్రచారము కావలెననియు, అందకు తగిన సమర్థ విద్వాంసులు పం॥ గోపదేవశాస్త్రి గారనియు గుర్తించి సుమారు 2 దశాబ్దముల కాలము వారి ప్రచార కార్యక్రమములను పలుప్రాంతములలో ఏర్పాటు చేసిరి. అంతేగాక, ప్రజలలో విరివిగా ప్రచారముచేసి, ప్రజలను ఆకర్షించి ప్రవచనములకు తీసుకొని వచ్చెడివారు. తరువాతకూడా వారి వెంటబడి వారిని మూఢ నమ్మకములనుండి తప్పించి వైదిక ధర్మాభిమానులుగా మార్చుటకు ప్రయత్నించెడివారు.

వీరికి మహిళలు ఉన్నతి చెందవలెననియు, వారు వీరాంగనలు కావలెననియు తీవ్ర అభిలాష యుండెడిది. స్త్రీలు సంస్కరింపబడిన వారి పిల్లలు, వారి గృహములు బాగుపడుననియు తద్వారా జాతి ఉన్నతి జెందు ననియు నమ్మెడివారు. కూచిపూడిలో అచటి మహిళలను ప్రోత్సహపరచి ఆర్య మహిళా సమాజము ఏర్పడుటకు కృషిచేసిరి. వారిని వీరవనితలుగా తీర్చిదిద్దుటకు వ్యాయామశిక్షణ, అస్త్ర, శస్త్ర శిక్షణకూడా ఒసంగినట్లు అక్కడివారు చెప్పుదురు. నిజామాబాద్ ప్రాంతములో మహిళలకొరకు, పిల్లలకొరకు వారు చేసిన సేవలు

ప్రశంసనీయములు. చిక్కడపల్లిలో 'దయానంద మహిళాశ్రమము' అను పేరుతో ఒక అనాథ మహిళాశ్రమమును ప్రారంభించిరి. కాని, కొన్ని యిబ్బందుల వలన దానిని మధ్యలోనే వదలివేయుటయు, అది ఎండోమెంట్‌వారి స్వాధీనమగుటయు జరిగినది. నిజామాబాద్ సమీపమున కన్యాగురుకుల మొకటి స్థాపించుటకు విశేష కృషిచేసిరి. కాని, అదియును సంపూర్ణము కాలేదు. దీనికి వీరి విలక్షణ స్వభావము కారణము కావచ్చును. ఎవరు ఎన్ని చెప్పినా తనకుతోచినదే తాను చేయు స్వభావము గలవారు. తనకు ఏ కొద్ది వ్యతిరేకత ఎదురైనను సహించలేక పోయెడివారు. ఒక చిన్న కారణముతోనే తనకుతాను పం॥ గొపదేవ శాస్త్రిగారినుండి దూరమగుటయు జరిగినది.

వారి చివరి రోజులలో కర్నూలు జిల్లాలోని బనగానిపల్లిలో గల 'స్వస్తి ఆశ్రమా'నికి చేరుకొని అది కేంద్రముగా రాయలసీమలో ప్రచారము చేయవలెనని కాంక్షించిరి. వెనుకబడిన ఆ ప్రాంతములో కొంత ప్రజాసేవ కూడా జరుగవలెనని 'దయానంద వైద్యశాల' అను పేరుతో ఒక వైద్యశాలను ఏర్పాటుచేయుటకు విశేషముగా కృషిచేసిరి. భాగ్యనగరము, నిజామాబాద్‌ల నుండి చాలా ధనమును సేకరించి తెచ్చిరి. ఆ సమయములోనే కొన్ని విచిత్ర పరిస్థితులలో నేను (కోడూరిసుబ్బారావు) బేతంచెర్ల ఆశ్రమమునుండి బనగానిపల్లి ఆశ్రమమునకు రావడం జరిగినది. అప్పటికి నేను శంకరాచార్యులవారి భక్తుడను. వారి సిద్ధాంతములపై అత్యంత శ్రద్ధ కలిగియుండెడివాడను. బేతంచెర్ల ఆశ్రమములో అన్ని అనుకూలతలున్నను నేను నమ్మిన శంకరాద్వైత సిద్ధాంతమునకు అక్కడ కొంత భిన్నముగా నుండుటచే ఆ ఆశ్రమమును వదలిపెట్టి వచ్చితిని. ఆ పరిస్థితులలో నాకు శ్రీ డి.వి. స్వామిగారి పరిచయము, వారి అంతేవాసిత్వము లభించినవి. వారు చిన్న చిన్న మాటలతో వైదిక సిద్ధాంతములను నాకు బోధించెడివారు. అవి నాకు క్రొత్తగానున్నను హేతు బద్ధముగను, విజ్ఞాన సమ్మతముగను కనబడెడివి. దగ్గరలోనే ఉన్న బ్రహ్మముగారి మఠము చూచివచ్చిన భక్తులను బలవంతముగ కూర్చుండబెట్టి శ్రీ స్వామిగారు వైదిక సిద్ధాంతములను బోధించెడివారు. వారి ప్రక్కనే కూర్చుని శ్రద్ధగా వింటూ ఉండేవాడిని. అందుకొన్ని నాకు నచ్చినను ఎన్నో సందేహములు కలుగుచుండెడివి. వారు పెద్ద విద్యావంతులు కాకపోవుటవలన నా సందేహములలో కొన్నింటిని వివరించలేక పోయెడివారు. అయినను వారి భావములను గ్రహించి వారు చెప్పునవి సత్య మను నమ్మకము నాకు కలుగుచుండెడిది. ఆ విధంగా నేను వైదిక ధర్మానికి, ఆర్యసమాజానికి దగ్గరయ్యాను. వారికి నా శ్రద్ధాంజలులు

- కోడూరి సుబ్బారావు (గ్రంథకర్త)



చతుర్థ శ భువనములు

సర్వవ్యాపకుడైన పరమేశ్వరుడు తనలోని కోటానుకోట్ల జీవులకు వారు పూర్వ సృష్టిలో చేసిన కర్మలఫలముల నిచ్చుటకే ఈ అద్భుత సృష్టిని గావించెను. తనలోని సూక్ష్మ జడప్రకృతిని ప్రపంచరూపముగా తయారుచేసి వివిధ రకముల దేహములను నిర్మించి అందు జీవులను ప్రవేశింపజేసెను. 84 లక్షల జీవరాశులలో మానవుని సర్వోత్తమ ప్రాణిగా సృజించెను. మానవ దేహమునందు వికసించిన యింద్రియములతోబాటు అంతరింద్రియమైన మనస్సు పూర్ణ వికసిత రూపమున ఉంటుంది. మనస్సు (బుద్ధి) భగవంతుడు మానవుల కిచ్చిన ఒక గొప్ప వరం. దాని శక్తి అద్భుతం. సాధన చేసేకొలది అది వికసిస్తూనే ఉంటుంది. అట్టి బుద్ధికి వన్నెతెచ్చునదే మానవుని వాణి (వాక్కు). ఆ వాణితో మానవుడు తన మనోభావములను బహిర్గతపరచుచు (వ్యక్తముజేయుచు) శరవేగమున పురోగమించుచున్నాడు. తన బుద్ధితో యీ ప్రపంచ పదార్థాలనే గాక విశ్వాంతరాళంలోని సూర్యకుటుంబాలను కూడా పరిశోధించుచు ముందుకు సాగుచున్నాడు. దాని ఫలితమే నేటి ఆధునిక ఖగోళ విజ్ఞానం.

ఆధునిక ఖగోళవిజ్ఞానా ననుసరించి మనము వసించు ఈ భూమి యీ సూర్యకుటుంబములోని ఒక చిన్న గోళం (గ్రహం). భూమికన్నను పెద్ద గోళములు (గ్రహములు) మరికొన్ని ఉన్నాయి. రాత్రి ఆకాశంలో కనుపించు నక్షత్రములన్నియు ప్రకాశించు సూర్యులే. వాటిచుట్టూ తిరుగుచుండు ఎన్నో గ్రహ ఉపగ్రహములు మనకంటికి కానరాకుండా ఉన్నాయి. అవి స్వయం ప్రకాశకములు కాకపోవుటచే మనకు గానరావు. శక్తివంతమైన దూరదర్శినితో

చూచిన కొన్ని గ్రహములు కనిపించును. సామాన్య కంటికి కనుపించు నక్షత్రములే గాక దూరదర్శినితో మరెన్నో చిన్న నక్షత్రములను మనము చూడగలము. మనకు కనపడు యీ నక్షత్రరాశియంతయు ఒక గెలాక్సీ నూత్రమేనని వైజ్ఞానికులు చెప్పుచున్నారు. గెలాక్సీని తెలుగులో పాలపుంత యంటారు. మనము నివసించు పాలపుంతయేగాక మరెన్నో పాలపుంతలు యీ విశ్వములో నుండు నవకాశముగలదని వైజ్ఞానికులు చెప్పుచున్నారు.

దీనిని బట్టి విశ్వములో కోటానుకోట్ల లోకము లుండగా చతుర్దశ భువనముల వర్ణన మాత్రమే మన ప్రాచీన గ్రంథములలో కనబడుచున్నదేల? మిగతా భువనములగూర్చి తెలియకనా ? లేక వాటియందు యే విశేషమును లేకపోవుటచేతనా ? శాస్త్రములు వర్ణించు చతుర్దశభువనము లెచ్చటనున్నవి? అవి నేటి వైజ్ఞానికులకు గానరావేమి ? ఇవి యన్నియు జిజ్ఞాసువులకు ప్రశ్నలుగానే మిగిలిపోవుచున్నవి. పరమేశ్వర వాణియైన వేదములు యీ విషయమును గూర్చి యేమి చెప్పుచున్నవో పరిశీలింతము.

ఈ భూమండలముపై ప్రథమ మానవ సృష్టి ఎత్తైన పీఠభూమిగా కనబడు త్రివిష్టపమున జరిగెను. దానినే నేడు టిబెట్ పీఠభూమిగా పిలుచుచున్నారు. ఆదిమానవ సృష్టి నేటి మాతృగర్భమునుండి శిశు జననమువంటిది గాదు. అది అమైథున సృష్టి. ఆ ఆది మానవులకు తల్లిదండ్రులెవ్వరూ లేరు. వారు ఒంటరిగానూ జన్మించలేదు. అనేకమంది స్త్రీ పురుషులు ఒకేసారి ఉద్భవించిరి. వారు యువావస్థవరకు భూమి పైపొరలో పెరిగి గ్రుడ్డునుండి పిల్లలు బయటకు వచ్చునట్లు ఉద్భవించారు. అది పరమేశ్వర సృష్టిలోని మఱియొక అద్భుత విశేషము.

ప్రాణి సృష్టిని గురించి నేడు ప్రచారములో నున్న డార్విన్ వికాసవాదము సరియైనదికాదు. అందనేక దోషములున్నవి. అతని కాలములోనే అనేకమంది శాస్త్రవేత్తలు దానిని ఖండించిరి. అయినను బైబిలులో చెప్పిన “ఆరు రోజులలో సృష్టిజరిగె” నను వర్ణనల నంగీకరించలేని ఆనాటి వైజ్ఞానికులకు మఱొక ప్రత్యామ్నాయము దొరకక ఆపద్ధర్మముగా యీ వికాసవాదము నంగీకరించిరి. డార్విన్ చెప్పినది ఒక అభిప్రాయమే కాని సిద్ధాంతమనుటకు వీలులేదు. అయినను దానినే నేడు విద్యార్థుల మనస్సులలో చెరపలేని భావాలుగా

బోధించుచున్నారు. క్రీ.శ. 1870లో స్విట్జర్లాండ్ నివాసియైన గొప్ప భూగర్భ వనస్పతి విజ్ఞానశాస్త్రవేత్త డా॥ అగాసిజ్ అను సతడు తన “ప్రిన్సిపల్స్ ఆఫ్ జూవాలజీ” అను గ్రంథములో డార్విన్ సిద్ధాంతము దోషపూరితమైనదని నిరూపించెను. ఈమధ్య బ్రిటనులో ప్రఖ్యాత భౌగోళిక శాస్త్రవేత్తయైన సర్ ఫ్రెడ్ హోయల్ అనుసతడు - “ఎన్నో కోట్ల సంవత్సరాల క్రితం విశ్వంలోని మరోగ్రహంలో మేధాశక్తిగల జీవకోటి ఉండేది. వారి కృషిఫలితమే యీ భూగోళ సృష్టి. ఒక మేధాశక్తి రూపకల్పన చేసి ఉండకపోతే ప్రాణికోటి యింత క్రమపద్ధతిలో ఉండేదికాదు. సృష్టి కాకతాళీయంగా వికాసవాద మార్గంలో జరిగినదనడానికి వీలులేదు” అని లండన్ రాయల్ ఇన్స్టిట్యూట్ శాస్త్రవేత్తల సభలో వివరించారు. మరొక విషయము : ఈమధ్య ఇజ్రాయిల్ లోని కార్మల్ పర్వతాలకు జెందిన కాబరల్ హోల్ లో దొరికిన అస్తిపంజరాలను బట్టి ఒకే కాలములో ఆధునిక మానవుడు, నియాండర్తల్ మనిషి కలిసి జీవించినట్లు తెలియుచున్నది. అందుచే డార్విన్ వికాసవాదము సరియైనది కాదు.

మానవులవలెనే ప్రథమ సృష్టిలోని సమస్తప్రాణులు అమైథునసృష్టి జనితములే. అందు మానవులు తప్ప మిగిలిన ప్రాణులన్నియు వాటి జీవన నిర్వహణ కవసరమైన జ్ఞానమంతయు జన్మతోనే (స్వాభావికముగానే) కలిగి యుండును. మానవుడు మాత్రము తన జీవన నిర్వహణ జ్ఞానముకూడా నైమిత్తికముగానే (తల్లి, తండ్రి, ఆచార్యుల వలననే) పొందవలసి యుండును. అది నేడును మనము చూచుచున్నాము. అయితే మిగిలిన జీవరాశులకన్న మానవునిలో నైమిత్తిక జ్ఞానమును గ్రహించు ఒక గొప్ప అంతరింద్రియము గలదు. అదియే బుద్ధి. అందు విశేషబుద్ధి గలిగిన యోగ్యులైన మానవులకు(ఋషులకు) సృష్టి విజ్ఞానమంతయు సృష్ట్యాదిలోనే పరమేశ్వరుడు వేదములద్వారా ఉపదేశించి యుండెను. ఈ ప్రపంచములోని సమస్త వస్తువుల గుణగణములతోబాటు విశ్వాంతరాళములోని గ్రహగోళములన్నియు ఏ సూత్రములపై ఆధారపడి పరిభ్రమించుచున్నవో విశదీకరించి యుండెను. వాటిని మననము గావించిన మన ప్రాచీన ఋషులు సూర్యసిద్ధాంతాది అద్భుత జ్యోతిష గ్రంథములను రచించిరి. అట్టి జ్ఞానభండారములైన వేదములలో సృష్టిని గురించి అలంకార రూపములో కథలవలె కొన్ని వర్ణనలు కనబడును.

అవి అలంకారములే గాని చరిత్రలు గావు.

సృష్టి జరిగిన కొంత కాలమునకే చరిత్ర తయారగునుగాని మానవసృష్టి ప్రారంభములోనే ఏ చరిత్రయు నుండు నవకాశము లేదు. చరిత్రలో కనబడు వ్యక్తుల పేర్లన్నియు వారి వారి తల్లిదండ్రులు వేదపదములతో వారి పిల్లలకు చేసుకున్న నామకరణములే. ఇక పట్టణ, నద్వాదుల పేర్లుకూడా ఆది ఋషులు వేదపదములతో ఆ యా వాటికి చేసిన నామకరణములే. వేదములలోని పేర్లతోనే ఋషులు సృష్టిలోని వివిధ పదార్థాలకు నామకరణము చేసినట్లు మనువు తన ధర్మశాస్త్రమునందు స్పష్టముగా చెప్పియుండెను.

శ్లో॥ సర్వేషాం తు స నామాని కర్మాణి చ పృథక్ పృథక్ ।

వేద శబ్దేభ్య ఏవాదౌ పృథక్ సంస్థాశ్చ నిర్మమే ॥ (మనుస్మృతి 1-21)

అనగా : ఆది ఋషులే సర్వపదార్థములకు (గోజాతికి గౌ అనియు, అశ్వజాతికి అశ్వ మనియు) మఱియు వేరువేరు కర్మలకు (వేదాధ్యయన అధ్యాపనములు బ్రాహ్మణునకు, రాజ్యపాలనము క్షత్రియునకు, కృషి గోరక్ష వాణిజ్యాదులు వైశ్యునకు) వేరువేరు జాతులకు (మానవ, పశు, పక్షి, క్రిమి కీటకాదులకు) సృష్టి ఆరంభములోనే వేదశబ్దములచే (పరమాత్మ ప్రేరణతో) నామకరణము గావించిరి.

ఆ దృష్టితోనే ఋషి-మును లందఱు బ్రాహ్మణాది గ్రంథములలో వేదములకు వ్యాఖ్యానములు చేసియుండిరి. ఆ తరువాత సాయణ, ఉవ్వట, మహీధరాది కొందరు ఆచార్యులు ఒకప్రక్క వేదములు సృష్ట్యాదిలో బహిర్గతమైన జ్ఞానభండారములని చెప్పుచునే మరియొకప్రక్క ప్రపంచమున జరిగిన చరిత్రకు వేదములలో ఆధారము కలదని వ్యాఖ్యానించి యుండుట దురదృష్టకరము. చరిత్రలో మనకు కానవచ్చే రాజుల, ఋషుల, వ్యక్తుల పేర్లన్నియు వేదశబ్దములతో అప్పటివారు చేసుకొనిన నామకరణములే. ఇంతేగాక వృక్ష, పర్వత, నదీ నదముల పేర్లుకూడా వేదపదములతో ఆ వృక్ష పర్వత నద్వాదులకు ఋషులచే గావించబడిన (వ్యవహరింపబడిన) నామకరణములే.

వేద పదములకు అర్థము చేయునపుడు మనము లౌకికార్థ దృష్టితో గాక యౌగికముగా అనగా మూలధాతువుల అర్థముల కనుగుణముగా నర్థము

చెప్పుకొనవలసి యుండును. ప్రాచీన నిరుక్త నిఘంటువులు యీ శైలినే అనుసరించి యుండెను. సాయణాదుల తదుపరి వ్రాసిన ప్రాచ్య పాశ్చాత్య విద్వాంసుల నిఘంటువులలో మాత్రమే లౌకికార్థమున కెక్కువ ప్రాధాన్యత నీయుట జరిగినది. ఆ ఆధునిక సంస్కృత విద్వాంసుల భావములే నేడు విద్వాంసులలోను, విద్యార్థులలోను ప్రబలమగుచున్నవి. అందుచే వేదములలో వర్ణించిన అలంకారములకు ఆధారముకొఱకు చరిత్ర నన్వేషించుచున్నారే గాని ఆ పదములలోని యౌగికార్థమును బట్టి అందు యిమిడియున్న విజ్ఞానము కొఱకు వ్రయత్నించుటలేదు. అందుచే మనము సత్యమునకు దూరమగుచున్నాము. నేటి వైజ్ఞానికుల దృష్టిలో పామరుల మగుచున్నాము. మనము కించపరచబడుటయేగాక మన ప్రాచీన ఋషులను, వేదశాస్త్రములను నవ్వలపాలు జేయుచున్నాము.

మన వేదములలో, ప్రాచీన శాస్త్రములలో చతుర్దశ భువనము లున్నట్లు వర్ణనలు కలవు. అవి సప్త ఊర్ధ్వలోకములుగా, సప్త అధోలోకములుగా వర్ణింబడినవి. వాటికి పేర్లుకూడా పెట్టబడినవి. (1) భూలోకము (2) భువర్లోకము (3) స్వర్లోకము (4) మహర్లోకము (5) జనలోకము (6) తపోలోకము (7) సత్యలోకము ననునవి యేడును ఊర్ధ్వలోకములు.

(1) అతలలోకము (2) వితలలోకము (3) సుతలలోకము (4) తలాతలలోకము (5) మహాతలలోకము (6) రసాతలలోకము (7) పాతాళలోకము నను యేడును అధోలోకములు.

ఈ పదునాలుగు లోకములు మనము వసించే భూలోకము వంటి లోకములు కావు. వీటికి మరొక ఆధ్యాత్మికార్థమున్నది. వేదశాస్త్రముల భావములను చరిత్రతో జోడించి అలంకారముగా యెన్నో అతిశయోక్తులను, అభూతకల్పనలను జేర్చి పురాణములు వ్రాసిరి. ఆ అతిశయోక్తుల, ఆ అభూతకల్పనల మధ్య సత్యచరిత్ర, సత్యవిజ్ఞానము నివురుగప్పిన నిప్పువలె ప్రకాశించకున్నది. ఇవి వివిధ లోకములనుకొని విశ్వములో వెతుకుట ఎండమావులవెంట పరుగెత్తుటయే యగును.

మన యీ పరమాద్భుత మానవ శరీరములో ముఖమునందు సప్త

యింద్రియ గోళము లున్నవి. అవి- రెండు కన్నులు, రెండు చెవులు, రెండు నాసికాపుటములు, ఒక నోరు. ఈ ఏడింటిని శరీరములోని ఊర్ధ్వంగములుగా చెప్పవచ్చును. ఈ ఏడింటిని వేదశాస్త్రములలో సప్త ఊర్ధ్వలోకములని వర్ణింపబడెను. వీటినే సప్త ఋషు లనియు, సప్త హోత లనియు, సప్త ఋత్విక్కు లనియు, సప్త దేవత లనియు, సప్త అసురు లనియు, సప్త ప్రాణము లనియు, సప్త నదు లనియు, సప్త అచలము లనియు, ఇట్టివే మరికొన్ని పేర్లతో ఆ యా సందర్భములలో వేదములలోను ఋషి-మునుల గ్రంథములలోను అలంకారికముగా వర్ణించుటకూడా జరిగెను. అవి యే సందర్భమున వర్ణించినను మన శరీరములోని ఊర్ధ్వంగములకు వర్తించునేగాని బాహ్యప్రపంచములోని పర్వత నద్యాదులకు గాని, చారిత్రిక పురుషులకుగాని వర్తించవు.

అట్లే, ఈ శరీరములోని రెండు చేతులు, రెండు కాళ్లు, ఒక మలేంద్రియము, ఒక మూత్రేంద్రియము, వీటికి ఆధారమగు ఒక మొండెముతో కలిసి ఏడు అధోంగము లగును. వీటినే సప్త అధోలోకము లనియు, సప్త అధోభువనము లనియు, సప్త పాతాళము లనియు, సప్త నరకము లనియు వేదములలో వివిధ సందర్భములలో వర్ణింపబడెను. ఇవికూడా బాహ్యప్రపంచములోని లోకములుకావు. శరీరాంగములే.

ఈ చతుర్దశ భువనములను గూర్చిన యథార్థ వివరణ తెలుసుకున్న మానవులు విజ్ఞానవంతులగుదురు. పరమేశ్వర నిర్మితమైన ఈ అద్భుత యింద్రియ శక్తులను కాపాడుకొనుచు, వృద్ధి చేసికొనుచు, వాటిని సత్కార్యములందు వినియోగించుచు అభ్యుదయ నిఃశ్రేయసములను బొందుదురు.

పురుష పశువు :

జీవుడు చేసిన పుణ్యాపుణ్య కర్మలఫలముల ననుభవింపజేయుటకు పరమేశ్వరుడు జీవుని యీ చతుర్దశ భువనములు (ఊర్ధ్వ అధో అంగములు) గల యీ అద్భుత మానశరీరములో బంధించుచున్నాడు. ఈ విషయమునే యజుర్వేదము ఎంత చక్కగా వర్ణించుచున్నదో చూడుడు.

సప్తసమిధః పరిధయైః సప్త సమిధః కృతాః ।

వేనా యద్యజ్ఞం తస్మానా అబధ్యుర్మురుషం పశుమ్ ॥ (యజు. 31-15)

యజ్ఞం తస్మానా = యజ్ఞమును చేయుచు

యదే = ఎప్పుడో

వేనాః = వేపశలు

పురుషం పశుమ్ అబధ్యన్ = పురుషుడని చెప్పబడు పశువుని (టీపుని)

మూసన శరీరములో బంధించుచున్నారో అప్పుడు

అన్య సప్త పరిధయః అసన్ = అట్టి యీ యజ్ఞమునకు సప్త పరిధులు

వీర్చును. మఱియు

త్రిసప్త సమిధః కృతాః = త్రిగుణిత సప్త ($7 \times 3 = 21$) సమిధలు యేర్చును.

అసగా యీ శరీరమున వసించు టీపుని పురుషపశు వందురు. ఆ టీపుడు వేత్రాది సప్త యింద్రియ గోళములతో (ఊర్ధ్వంగములతో) జ్ఞానమును పొందుచుండును. భూమి సూర్యునిచుట్టు ఒక పరిధిలో పరిభ్రమించునట్లే టీపుని శక్తి యింద్రియముల పరిధిలో ప్రకాశించుచుండును. ప్రతి యింద్రియముతో కలుగు జ్ఞానము సత్వరజస్తమస్సు లను మూడు విధములుగా నుండును. అవియే యిచ్చట త్రిగుణిత సప్త ($7 \times 3 = 21$) సమిధలని వర్ణించబడినవి. వేదములలో అనేక చోట్ల గోపత్యమును బంధించి యుంచినట్లు భోగముల సనుభవంపజేయుట కొఱకు భగవంతుడు టీపుని యీ శరీరమున బంధించుచున్నాడని చెప్పబడినది.

ఇట్టి ఆధ్యాత్మికార్థములను వదలి మూర్ఖపండితులు మధ్యకాలంలో యజ్ఞవేదిక పద్ధ పశువులను బంధించి, వాటి యింద్రియ గోళములను (రంధ్రములను) బంధించి, చంపి, ఆ మాంసముతో ఆహుతులనిచ్చి పాపమును మూటకట్టుకొనెడివారు. అహింసామూర్తియైన బుద్ధుని ప్రబోధము వలన, అట్టి శాసనములవలన యీ యాజ్ఞికపశుహింస ఇప్పుడు అదృశ్యమయ్యింది కాని వాటి ఛాయలు యిప్పటికిని పండితుల మెదడులలో తిరుగాడుచునే యున్నవి. ఇట్టి క్రూరహింసను బోధించు వ్యాఖ్యాన గ్రంథములను చూసిన వివేకపంతులు వీనిని (యజ్ఞములను) నిరసించుటలో తప్పేమున్నది ?

ఈ విషయమును స్పష్టపరచు మరియొక వేదమంత్రమును చూడుడు -

సప్త హోతలు :

యేనేదం భూతం భువనం భవిష్యత్ పరిగృహీత మమృతేన సర్వమ్ ।
యేన యజ్ఞస్థాయతే సప్త హోతా తస్మే మనః శివసంకల్పమస్తు ॥

(యజు. 34-3)

యేన అమృతేన = ఏ మరణరహితమైన శక్తి (మనస్సు) తో
ఇదం భూతం భువనం భవిష్యత్ సర్వం పరిగృహీతం =
ఈ భూత భవిష్యత్ వర్తమాన కాలములు గ్రహింపబడుచున్నవో
యేన యజ్ఞః తాయతే = ఏ మనసు సహాయమువలన యజ్ఞాది క్రతువులు
చేయబడుచున్నవో

సప్తహోతా = సప్త హోతలుగల

తత్ మే మనః = ఆ నా మనస్సు

శివసంకల్ప మస్తు = శివసంకల్పములను (మంచి సంకల్పములను)
చేయును గాక.

ఈ మంత్రములో మనోవిజ్ఞానముతోబాటు జీవుడు యీ శరీరము ద్వారా
జేయు యజ్ఞములో జీవునకు సప్తహోతలు సహకరించుచున్నవని చెప్పబడినది.
అవి నయనాది సప్త ఊర్వు యింద్రియ గోళకములే.

ఈ సప్తహోత లెవరు ? అనగా రెండు కన్నులు, రెండు చెవులు, రెండు
నాసికారంధ్రములు, ఒక నోరు. కాలాంతరంలో విద్వాంసులు భౌతిక యజ్ఞ
నిర్మాణము చేసినపుడు ఆ సప్తహోతలను యీ విధముగా పేర్కొనిరి. 1.
యజమానుడు, 2. హోత, 3. ఉద్గాత, 4. అధ్వర్యుడు, 5. బ్రహ్మ, 6. పోతా,
7. నేష్టా. తదుపరి యజ్ఞ నిర్వహణాసౌలభ్యము కొరకు మరికొందరు హోతలను
కూడా కల్పించిరి. ఆ ప్రకారం ప్రతి వేదమునకు నలుగురు వేరువేరు హోత
లుంటారు.

1. ఋగ్వేదము = హోతా, మైత్రావరుణ, అచ్చావాక్, గ్రావస్తుత

2. యజుర్వేదము = అధ్వర్యు, ప్రతిప్రస్థాతా, నేష్టా, ఉన్నేతా

3. సామవేదము = ఉద్గాతా, ప్రస్తోతా, సుబ్రహ్మణ్య, ప్రతిహర్తా

4. అథర్వవేదము = బ్రహ్మ, బ్రాహ్మణాచ్చాంశీ, పోతా, అగ్నిధ్ర.

తదుపరి విశేష యజ్ఞముల నిర్వహణలలో మరికొంతమంది హోతలను కల్పించిరి. వారు - సదస్యుడు, పత్నీదీక్షితుడు, శమితా, గృహపతి, అంగిర, కైవర్త, చమసాధ్వర్యు, యజమానుడు, యజమానపత్నీ మొదలగు పేర్లతో ఆయా సందర్భములందు వ్యవహరింపబడుదురు.

సప్త విప్రులు :

ఊర్ధ్వ సప్త భువనములకే సప్త విప్రు లను నిర్దేశము కూడా కలదు -
స సుప్తభా స స్తుభా విప్రైః స్వరేణాద్రిం స్వరోష్ట్ర నవగ్వైః ।
సరణ్యభిః ఫలిగమింద్ర శక్ర వలం రవేణ దరయో దశగ్వైః ॥

(ఋ. 1-62-4)

(ఇంద్ర శక్రః) హే ఇంద్ర! హే శక్ర! (సహః) సుప్రసిద్ధుడవైన నీవు (రవేణ) శబ్దమాత్రముచే (అద్రిమ్+ఫలిగమ్+వలమ్) అద్రి, ఫలిగ మరియు వల అను ముగ్గురు దుష్టులను (దరయః) సంహరించుచున్నావు. నీ వెట్టివాడవనగా (నప్త+విప్రైః) ఏడుగురు విప్రులతో (స్వరష్ట్రః) స్తుతింపబడుచున్నావు. (స్తుభా+స్వర్యః) మరల నీవు ఆ సప్త విప్రులను కీర్తించుచున్నావు. ఆ స్తోత్ర మెట్లున్నదనగా (సుప్తభా) దేని యందు మరల మరల సుందర స్తుతి జరుగునో (స్వరేణ) అట్టి స్తోత్ర స్వర సంయుక్తమై యున్నది. ఆ విప్రు లెట్లున్నారనగా (నవగ్వైః) నవగ్వలుగా మఱియు (దశగ్వైః) దశగ్వలుగా మరియు (సరణ్యభిః) గమనశీలురుగా నున్నారు.

లోకములో కొందఱు శిశువులు తొమ్మిదవ నెలలోను, మఱికొందరు పదవనెలలోను పుట్టుచున్నారు. ఎవరు తొమ్మిదవ నెలలో పుట్టుదురో వారిని నవగ్వ లనియు, ఎవరు పదవనెలలో పుట్టుదురో వారిని దశగ్వలనియు నందురు. ఎందుచేతననగా రజోవీర్యముల కలయికనుండి ప్రాణబీజము నాటబడి ఆయుర్దాయము లెక్కించబడును. అందుచేతనే బ్రాహ్మణ గ్రంథములలో అంగిర ఋషులు రెండురకములుగా నుందురనియు ఒకరు నవగ్వలనియు, మఱియొకరు దశగ్వలనియు చెప్పబడినది. ఎవరు తొమ్మిది నెలలో యజ్ఞసమాప్తి చేయుదురో వారు నవగ్వలు, ఎవరు పదిమాసములలో యజ్ఞసమాప్తి చేయుదురో అట్టివారు దశగ్వలు నగుదురు. మాతృగర్భములో తొమ్మిది, పది నెలలు నివసించుటయే యజ్ఞానుష్ఠానముగా నెంచవలెను. ఈ

కర్ణద్వయ, నయనద్వయ, గ్రహణద్వయ, రసనేంద్రియములనే సప్త ముఖ్య ప్రాణము లందురు. అందుచే వీటిని సప్త విప్రులుగా యీ మంత్రము పేర్కొనినది. ఇవి గమనశీలము గలవి యగుటచే 'సరణ్య' అని చెప్పబడినది. ఇంద్రుడనగా జీవుడు. అద్రి, ఫలిగ, వల అను మూడును మేఘమునకు పేర్లని నిఘంటువు చెప్పును. కాని, ఇచ్చట మేఘమువలె ఆవరించు అజ్ఞానమునకు ఈ పేర్లు పెట్టబడినవి. మేఘ పర్వతవాచక శబ్దములు అజ్ఞానవాచకముగా గూడ చెప్పబడిన సందర్భము లనేకము గలవు. ఉదాహరణకు-వృత్ర, శంఖర మొదలగునవి. ఎవరిలో పై సప్త ప్రాణములు ప్రసన్నములై జీవుని స్తుతించునో (అనుకూలముగా నుండునో) అట్టివారు శారీరక, మానసిక, యింద్రియక దుఃఖములను సంహరించగలరు. ఎంతవఱకు యీ ఇంద్రియములు జీవుని అదుపాజ్ఞలలో నుండునో అంతవఱకు అతడు జితేంద్రియుడగును. ఈ సప్త విప్రుల పేర్లను కొందఱు మానవులు తమ పుత్రులకు పేర్లుగా పెట్టుకొనుటచే వేదములందు చరిత్ర కలదను భావము పండితులనే భ్రమింప జేసినది - ఇప్పుడును చేయుచున్నది.

సప్త నదులు :

వేదములలో చతుర్దశ భువనములకే అనేక పేర్లున్నట్లు మనము చెప్పుకొని యుంటిమి. అందు సప్తనదుల వర్ణన విచిత్రమైనది. ఆ వర్ణన యదార్థ స్వరూప మేమనగా -

ఇమం మే గంగే యమునే సరస్వతి శుతుద్రి

స్తోమం సచతా పరుష్ణి ।

అసిక్వా మరుద్భధే విత స్తయా ఆర్జికియే శృణుహ్యో సుషోమయా ॥

(ఋ. 10-75-5)

గంగే యమునే సరస్వతీ = హే గంగే ! హే యమునే ! హే సరస్వతీ!,
శుతుద్రి పరుష్ణి = హే శుతుద్రి ! హే పరుష్ణి !

మరుద్భధే అర్జికియే = హే మరుద్భధీ ! హే అర్జికియే ।

మే ఇమం స్తోమం సచతా = నా ప్రార్థనలను మీరు చక్కగా సేవింపుడు.

అసికన్యా వితస్తయా సుషోమయా అశృణుహి = అసికన్యా, వితస్తయా, సుషోమయా అను సత్వ రజస్తమో గుణములతో గూడి నా మాటలను

అలకింపుడు.

పై మంత్రములో ఏడు నదులపేర్లు సంబోధనా విభక్తిలో నున్నవి. అసికన్యా, వితస్తయా, సుషోమయా అను మూడుపదములు తృతీయాంతములుగా నున్నవి. అందుచే వీటిని నదులుగా గాక త్రిగుణములుగా తెలుసుకొనవలెను. పై నదీ పదములకు ప్రాచీన శాస్త్రకారులందఱు బ్రాహ్మణ, అరణ్యక గ్రంథములలో యోగికార్థములనే నిర్వచించిరి. అవి యేవనగా -

1. గంగా = గమనము చేయునది
2. యమునా = నడచునటువంటిది
3. సరస్వతీ = జలపూర్ణమైనది
4. శుతుద్రీ = శీఘ్రగమనము గలది
5. పరుష్ణి = వంకరటింకరగా పయనించునది
6. మరుద్వధా = వాయువుతో పయనించునది
7. ఆర్జికియా = ఋజుగమని (సరళముగా పయనించునది)

ఇక త్రిగుణములను చూతము

8. అసిక్నీ = తెలుపుకానిది అనగా నల్లనిది (తమోగుణము)
9. వితస్తయా = విస్తీర్ణమైనది (రజోగుణము)
3. సుషోమా = గొప్ప శాంతిప్రదాయని (సత్వగుణము)

ఆధునిక ఆచార్యుల భ్రమ ప్రమాదములు :

పై విధముగా వేదపదములకు నిర్వచనము లుండగా సాయణాది ఆధునికాచార్యులు యీ పదములతో భూమండలముపై నున్న ముఖ్యముగా భారతదేశములోని నదులనే పేర్కొనుట, చరిత్రలను కల్పించుట, ఆ చరిత్రయే వేదములందు కలదనుట దుస్సాహసమే యగును. భూమిపై నదులెన్నో యుండగా యేడింటిని గూర్చిన వర్ణనయే ఏల యుండును ? ప్రథమ మానవ సృష్టి జరిగిన సమయమున ఉపదేశింపబడిన వేదములలో కాలాంతరమున జరిగిన చరిత్ర యేల యుండును?

వేదశైలిని అర్థము చేసికొనుటకు సాంగోపాంగముగా వేదాధ్యయనము చేయవలసియుండును. అంగము లనగా-శిక్షా కల్ప వ్యాకరణ నిరుక్త ఛందోజ్యోతిషములు. ఉపాంగము లనగా న్యాయ వైశేషిక సాంఖ్య యోగ

మీమాంసా వేదాంత దర్శనములు.

వీటి అధ్యయనముతో బాటు సచ్చరిత్రవంతుడై తాపసిక జీవనము గడుపుచు, దృష్టిని అంతర్ముఖము జేయుచు వేదమంత్రములను మననము (మరల, మరల ఆలోచన) జేయవలెను. అట్లు మననము జేయుకొలది అందలి నిగూఢమైన విజ్ఞానము బోధపడగలదు. అంతర్యామియైన పరమేశ్వరుడు మంత్రార్థమును సుబోధకము జేయును. అట్టి ప్రయత్నశీలురనే ఋషులందరు. 'ఋషి' పదమునందు గూడా యిదే అర్థము భాసించుచున్నది. (ఋషయో మంత్ర ద్రష్టారః) జ్ఞానద్రష్ట, మంత్రార్థద్రష్ట అని యీ పదమున కర్థము. వేదవాక్యము లన్నిటిని మంత్రపదముతో వ్యవహరింతురు. 'మంత్ర' మనగా (మననాత్ మంత్ర యితి ఉచ్యతే) మననము చేయవలసినది - మరల మరల ఆలోచించవలసినది. ఆ విధముగా నాలోచించువారే మననశీలురు (మునులు) అట్టి ఋషి-ముని హృదయములేని కేవల వాచాపాండిత్యము గలవారు వేదార్థమును గ్రహించలేరు. అట్టివారి వ్యాఖ్యానములు మనకు ప్రమాణములుకావు.

ఆధునిక వేద భాష్యకారులలో అట్టి ఋషుల పంథా ననుసరించిన వేద వ్యాఖ్యాత మహర్షి దయానందుడు. నైషిక్ బ్రహ్మచారియై, యోగాభ్యాసముతో సమాధిస్థుడై మంత్రార్థమును తెలుసుకొనిన మహామనీషి దయానందుడు. అతనియందు అపారమైన విద్య (వ్యాకరణాది జ్ఞానము), అపారమైన తపస్సు రెండును గలవు.

పై మంత్రములో ఏడు నడులపేర్లు సంబోధనా విభక్తిలోను, మూడు పేర్లు తృతీయాంతములుగాను నున్నవి. అందు నదీ పేర్లతో నున్న పదములకు ఊర్ధ్వ యింద్రియగోళకములని గ్రహించవలెను. తృతీయాంతములుగా నున్న మూడింటిని త్రిగుణములుగా నెంచవలెను. ఇట్లే వేదములందు సప్తప్రాణములు, సప్తలోకములు మొదలగు మాటలకు అర్థము గ్రహించవలెను. ఎప్పుడు యింద్రియములు 'లోక' పదముతో సంబోధింపబడెనో వాటికి భూః, భువః, స్వః, మహాః, జనః, తపః, సత్యమ్ అను పేర్లు పెట్టబడెను. ఎప్పుడు నివి 'అసురు' లని సంబోధింపబడెనో అప్పుడు శంభర, సముచి, ధుని, చమురి, వల, అహి, వృత్ర మొదలగు పేర్లు పెట్టబడెను. ఎప్పుడు వీటిని 'పశువు' లని

సంబోధింపబడెనో అప్పుడు గో, మేష, అజ, వృక, ఋక్ష, సింహ, వ్యాఘ్రము లని పేర్లు పెట్టబడెను అట్లే ఎప్పుడు వీటిని 'నదు'లని సంబోధింపబడెనో అప్పుడు గంగా, యమునా, సరస్వతీ, శుతుద్రీ, పరుష్ణి, మరుద్భృధా, ఆర్జిక్రీయా అనుపేర్లు పెట్టబడినవి. కనుక యివి సప్త ఇంద్రియ గోళకములేగాని భౌతిక నదులు కావు.

వేదములందు అనిత్యమైన ఏకదేశకమైన పదార్థముల వర్ణన ఉండదు. వేదములందు ఆకృతి వర్ణన ఉండునే గాని వ్యక్తి వర్ణన ఉండదు. వేదకాలమునాటి ఋషులు యీ భూమిపైనున్న నదులకు వాటి గమనమును పరిశీలించి వేదపదములతో వాటికి నామకరణము చేసి వ్యవహరించి యుండిరి.

పై సప్త నదీవాచక ఇంద్రియ గోళకములు త్రిగుణముల వలన $7 \times 3 = 21$ నదులుగా నిర్వచించిన సందర్భములును వేదములందు అచ్చటచ్చట కాననగును. ఉదా॥ -

త్రిః సప్త సప్తా నద్యో మహీరపః । (ఋ. 10-64-8)

ప్ర సప్త సప్త త్రేధాహి చక్రముః (ఋ. 10-75-1)

సప్త ఊర్వ లోకములే పంచ జ్ఞానేంద్రియములు :

పై సప్త ఇంద్రియ గోళములనే పంచ జ్ఞానేంద్రియములుగా గ్రహింపవలె నను వర్ణన ఋగ్వేదమునందు కనపడును -

దుహంతి సప్తైకాముప ద్వా పంచ సృజతః ।

తీర్థే సింధోరథి స్వరే ॥

(ఋ. 8-72-7)

(అథి స్వరే సింధోః తీర్థే) శబ్దముచేయు సింధువను జలాశయ సమీపమున (సప్త ఏకం దుహంతి) ఒక గోవును ఏడుగురు పిండుచున్నారు. (పంచ ద్వా సృజతః) ఆ అయిదుగురు యిద్దరి కార్యములందు లగ్నమై యున్నారు.

ఇచట వాణి లేక విద్య గోవుగా వర్ణింపబడినది. పంచ జ్ఞానేంద్రియములే స్థాన భేదమువలన సప్త ఇంద్రియ గోళములుగా వర్ణింపబడెను. ఈ ఏడును అవి గ్రహించు జ్ఞానమునుబట్టి పంచేంద్రియములే యగును. రెండు నయనములతో ఒక దర్శనక్రియ, రెండు కర్ణములతో ఒక శ్రవణక్రియ, రెండు నాసికాపుటములతో ఒక స్పృశక్రియ, ఒక నాలుకతో ఒక రసాస్వాదనక్రియ, చర్మముతో ఒక స్పృశక్రియ జరుగును. కనుక ఈ యేడును అయిదు పనులనే

జేయును. ఈ అయిదు జ్ఞానేంద్రియములు మఱియు మనసు జీవునియొక్క కార్యములందు తత్పరమై యుండును. 'సింధు' పసగా రక్త ప్రవాహముగల యీ శరీరము. ఈ శరీరము లోపల సదా గుండె మొదలగువాటి వలన శబ్దము కలుగుచుండును. ఇట్టి శబ్దాయమాన శరీరరూప సింధు తటమున సప్త యింద్రియ గోళములు జ్ఞానరూప గోవును పిండుచుండును. మనో జీవాత్మలు వాటి నా కార్యములందు ప్రవర్తింప జేయుచుండును.

అందుచే ఆ అయిదుగురు యిద్దరి (మనో జీవాత్మల) కార్యము లందు లగ్నమైయున్నారని చెప్పబడినది.

వశిష్ఠుని కథ

మహాభారత ఆదిపర్వములో వశిష్ఠుని గూర్చిన ఒక విచిత్ర కథ గలదు. వశిష్ఠునివద్ద 'నందిని' అను పేరుగల ఒక కామధేను వుండెడిది. అది కోరిన కోరికల నిచ్చెడిది. 'విశ్వవసు' అను పేరుగల రాజు రాజ్యవిస్తీర్ణ కాంక్షతో జైత్రయాత్రకు బయలుదేరి విజయుడై రాజధానికి తిరిగివచ్చుచు దారిలో వశిష్ఠుని ఆశ్రమమున విశ్రమించుటయు, అచట నందినిని జూచుటయు జరిగెను. ఎట్టెనను ఆ నందినిని పొందవలెనని విఫల ప్రయత్నము చేసెను. వశిష్ఠుడు నందినిని యిచ్చుటకు నిరాకరించుటచే అతనిలో వైరభావ మేర్పడెను. విశ్వవసు తాను బ్రహ్మర్షి కావలెనను కాంక్షతో రాజ్యమును వదిలి ఘోరమైన తపస్సు గావించి విశ్వామిత్రు డను ఋషి అయ్యెను. అయినను అతనికి వశిష్ఠునిపై క్రోధము సమసిపోలేదు. ఒకసారి విశ్వామిత్రుడు వశిష్ఠుని కుమారుల నందరిని చంపివేసెను. ఆ శోకమును భరించలేని వశిష్ఠుడు తన శరీరమును తాళ్ళతో బంధించుకొని చనిపోనిచ్చతో ఒక నదిలోపడెను. వెంటనే ఆ నది అతనిని మునిగిపోకుండా పాశవిచ్ఛేదము చేసి ఒడ్డునకు జేర్చెను. ఈ విచిత్రమునుజూచి వశిష్ఠుడు ఆ నదికి 'విపాశ' అని పేరుపెట్టి ముందుకు నడచెను. శోక సంతప్తుడైన ఆ ఋషి మరణించుటకు మరొక ప్రయత్నము చేసెను. మరొక నదిలో దూకగా ఆ నదికూడా అటునిటు విడిపోయి అతనిని చనిపోకుండా కాపాడెను. అది అతనిని తనలో మునుగనివ్వలేదు. అంత వశిష్ఠుడు ఆ నదికి 'శతదృ' (బహుముఖములుగా ప్రవహించునది) అని పేరుపెట్టి ముందుకు నడచెను.

పై కథను వరిశీలించిన వేదములోని శుతుద్రి పదమునే మహాభారతములో శతదృగా పేర్కొనుట జరిగినదని తెలియుచున్నది. ఎప్పుడు నశిష్ఠుడు తన శరీరమును బంధించుకొని నదిలో పడగోరుచుండెనో అప్పుడతనిని ఆ నది పాశవిముక్తుని జేసి ఒడ్డుకు జేర్చుచున్నదని కథ చెప్పుచున్నది. ఇదే ప్రకారము ముముక్షువు అను ఋషిని జూచి ఇంద్రియములను నదులు పరుగెత్తుచుండెను. అంతేకాని, జడములైన - జ్ఞానరహితములైన భాగోళముపైనున్న నదులు తనలో పడిన ఋషిని రక్షించుటలేదు. ఇది ఒక అలంకారిక వర్ణన మాత్రమే. ఇచట ఈశ్వరోపాసకునికే వశిష్ఠుడని పేరు పెట్టబడినది. ఇంద్రియములే ఆ నదులు. ధారణావతియైన ఉత్తమ బుద్ధియే నందినీధేనువు. ఇచట విశ్వామిత్రు డనగా విశ్వమునకు కీడుజేయువాడని అర్థము. అనగా అజ్ఞాన అవివేక లోభ మోహదులు (అసలు విశ్వామిత్రుడనగా విశ్వమునకు మేలుజేయువాడని అర్థము. అట్టి అర్థముతో కూడిన పేరునే విశ్వామిత్రుడు తనకు పెట్టుకొనెను. కాని యీ కథవరకు మాత్రమే అలంకారిక వర్ణనలో విశ్వ + అమిత్ర = విశ్వామిత్ర యని అర్థము చెప్పుకొనవలసి యుండును).

ప్రథమమున యీశ్వర భక్తునకు అవిద్యా అజ్ఞాన లోభ మోహదులు బహువిధముల కష్టపెట్టును. గోరూప బుద్ధిని హరించుటకు ప్రయత్నించును. గట్టి ముముక్షువు యింద్రియ బలాత్కారములకు వివశుడై ఆత్మహత్యా ప్రయత్నము జేయును. అంత అతనిలోని వివేకము అతనిని వారింపును. అప్పుడు ఇంద్రియములు “నీ ముముక్షుతకు మేము లొంగిపోవుచున్నాము. ఇకనుండి నీకు విఘ్నములు కలిగించ”మని సమాధాన పరచును. నీ ఈశ్వరోపాసన కొనసాగించుమని ప్రోత్సహించును. అనగా ఉపాసకుడు వైరాగ్యవంతుడగుటయు, ఇంద్రియములు సమాధాన పడుటయు జరుగును. క్రమముగాయింద్రియములు వశమగును. ఇట్టివే మన జీవితములోకూడా అప్పుడప్పుడు జరుగుచుండును. కనుక యీ కథ అలంకారరూపమే కాని చరిత్ర కాదు. యాస్కమహర్షి తన నిరుక్తము (3/23)లో యీ విషయమునే యిట్లు నిర్వచించెను.

“ఆర్జునీయాం నిపాడిత్యాహుః..... పాశా అస్యాం
వ్యపాశ్యంత నశిష్ఠస్య ముమూర్షతస్తస్మాద్విపాడిత్యుచ్యతే ॥

ఆర్జునీయానే విపాటియని చెప్పబడినది. ఎందుచేత ననగా మరణించ
గోరిన వశిష్ఠుని పాశములు యిందు తెగిపోయినవి. విపాటి యనగా బ్రద్ధలు
చేయునది - తెంచునది అని యర్థము. గాన విపాటినే పురాణములలో
విపాశగా వర్ణించుట జరిగినది.

విశ్వామిత్రుని కథ

యాస్య శౌనకాదులు ఒక ఆలంకారిక వర్ణన విశ్వామిత్రుని గుఱించి
చెప్పుచు వచ్చిరి. ఒకప్పుడు విశ్వామిత్రుడు పైజవన్సుదా అను రాజునకు
పురోహితునిగా నుండెడివాడు. ఆ రాజునుండి బహు ధనమును పొంది
తీసుకువెళ్ళుచు విపాట్ (విపాశ) శుతుద్రీ నదీసంగమమునకు చేరుకొనెను.
అతనివెంట ఆ ధనమును దొంగిలించ ఒక బందిపోటు దొంగయు వెంబడించి
వచ్చుచుండెను. ఈ ప్రమాదమును కనిపెట్టిన విశ్వామిత్రుడు ఆ నదులను
“ఓ నదులారా ! దయచేసి మీరు మెరకవేసి నన్ను దాటనిండు” అని యెలుగెత్తి
ప్రార్థించెను. ఆ ప్రార్థనను ఆలంకారిక రూపములో ఋగ్వేదము (3-33-1
నుండి13) చాలా చక్కగా వర్ణించెను.

ఋగ్వేద తృతీయ కాండములోని పదమూడు మంత్రములు గల
ముచ్చైమూడవ సూక్తము కడు విచిత్రమైనది. ఈ మంత్రములకు ఋషి
విశ్వామిత్రుడు. ఈ మంత్రముల దేవత (మంత్రవిషయము)-నదులు. ఈ
సూక్తమునందు నదీ దృష్టాంతముతో స్త్రీ కర్తవ్యములను గూర్చిన బోధతోబాటు
ఒక ఆలంకారిక కథయు భాసించుచున్నది. అది యిటులున్నది.

‘ఓ విశ్వామిత్రా ! మేము జలపూర్ణమై నిర్ణయింపబడిన మా లక్ష్మమువైపు
చయించుచున్నాము. మేము మొదటి నుండియు ప్రవృత్తి మార్గమునే
అనుసరించుచున్నాము. నివృత్తి మాకు అభ్యాసము లేదు. అందుచే మేము
నిలువలేము. మరి మమ్ముల నెందుకు పిలుచుచున్నావు?” అని నదులు
ప్రశ్నించెను. అప్పుడు విశ్వామిత్రుడు - “ఓ జలపూర్ణ నదులారా ! నా ప్రార్థన
నాలకించి ఒక్క క్షణము నిలుపుడు. మిమ్ములను దీర్ఘకాలమునుండి స్తుతి
జేయుచు మీ రక్షణ కోరుచున్నాను. కుశిక పుత్రుడనైన నేను మిమ్ము ఆవేదనతో

పిలుచుచున్నాను” అని ప్రార్థించెను. అంత నదులు “ఓ విశ్వామిత్రా ! వజ్రబాహుడైన యింద్రుడు భూమిని త్రవ్వి మాకు మార్గముల నేర్పరచెను. నున్ను నాలుగువైపులా ఆవరించిన వృత్రుడిని సంహరించెను. ఆ యింద్రుడే నున్ను రక్షించుచు నడుపుచున్నాడు. అతని ఆజ్ఞవలననే మేము జలపూర్ణములై ప్రవహించుచున్నాము. ఓ కుశికపుత్ర విశ్వామిత్రుడా ! నీ ప్రార్థనను మన్నించి మేమెట్లు నిలువగలము?” అన్నవి. అంత విశ్వామిత్రుడు “ఓ నదీ సోదరీమణులారా ! దీర్ఘకాలము నుండి మిమ్ము స్తుతించుచున్న నా స్తుతి నాలకింపుడు: నేను దూరదేశమునుండి రథములో వచ్చితిని. కనుక మీరు నమ్రులై నన్ను దాటి పోనిండు. మెరకవేసి నా రథము పోవుట కనుకూలించుడు” అని దీనముగా ప్రార్థించెను. అంత నదులు “ఓ స్తుతిజేయు ఋషివర్యా! నీ ప్రార్థనను చక్కగా అర్థముచేసుకొంటిమి. నీవు నీ రథముతో మమ్ము దాటిపోమ్ము. దూరదేశము నుండి వచ్చిన నీకు అనుకూలురమై తల్లి తనబిడ్డకు పాలిచ్చుచు వినమ్రయైనట్లు మేము నమ్రులమై (మెరకవేసి) నిన్ను దాటనివ్వగలము. కనుక దాటిపోమ్ము” అని చెప్పి దాటనిచ్చినవట.

ఈ సంవాదము అతి మనోహరముగా నున్నది. ఒక ప్రక్క నదులు యిట్లు చెప్పుచున్నవి. “మా నిర్మాతయైన యింద్రుని ఆజ్ఞను ఉల్లంఘించలేము. మా ప్రతిబంధకములైన వృత్ర, అహి రాక్షసుల చంపి మమ్ము సంకటములనుండి కాపాడిన ఆ యింద్రుని శక్తి అద్భుతము. అతని కృపవలననే మేము స్వేచ్ఛగా ప్రవహించుచున్నాము. అట్టి మమ్ము నిలిపి తన ప్రార్థనను ఆలకింపజేయగోరు ఆ విప్రుడెవరు ? మేము నిలిచి అతని ప్రార్థన నేల వినవలెను” మొదలగునవి.

మరొకప్రక్క విశ్వామిత్రుడు తన సంకటముల నుండి బయటపడుటకు నదులను యెలుగెత్తి జేయు ప్రార్థనలు - “ఓ నదులారా ! మీరు నా సోదరీమణులు. కేవల మొక్క క్షణము కొఱకు నిలిచి నా ప్రార్థన నాలకింపుడు. నేను బహు దూరమునుండి వచ్చితిని. మీరు మెరకవేయక అగాధముగా నున్నచో నేను నష్టపోవుదును. ఓ సోదరీమణులారా ! నేను మిమ్ము స్తుతించుచున్నాను. నేనుకూడా మీవలె కుశికపుత్రుడనే కనుక సోదరుడనైన నన్ను రక్షింపుడు” మొదలుగనవి. అంత నదులకు దయకలిగి ‘ఓ ఋషీ ! మేము మెరక వేయుచున్నాము. నీవు దాటిపోమ్ము’ అని చెప్పుటయు, ఋషి నదిని దాటి

నదులకు ధన్యవాదములు తెల్పుటయు జరిగినవి. ఈ కథయొక్క ఆశయమెద్దియో పరిశీలించుము. ఈ కథలోవలె నిజముగా నదులు మాట్లాడినవా ? జ్ఞానము లేని నదులను విశ్వామిత్రుడు విలపించుచు ప్రార్థించుటకు అతడేమి పిచ్చివాడా? లేక నదులు పూర్వకాలమున మనుష్యులతో మాట్లాడెడివా ? అనునవి ఆలోచించవలసిన విషయములు.

నదులు యిప్పటివలెనే పూర్వకాలమునందును జడములే. వాటికి జ్ఞానములేదు. ఇది నదులకు, ఋషులకు మధ్య జరిగిన వార్తాలాపము కాదు. ఇదియును యింద్రియముల కథయే. ఇచట ఇంద్రు డనగా జీవాత్మ. విశ్వామిత్రు డనగా విశ్వమునకు - ప్రాణిమాత్రులకు మేలు చేయువాడు. కుశికు డనగా ప్రకాశకర్తయగు పరమాత్మ. దీనినిబట్టి ప్రాణిమాత్ర హితకారియైన ఉపాసకుడు (విశ్వామిత్రుడు) తన ప్రయత్నము తాను జేయుచుండగా తన కార్యక్రమములకు అనేక విఘ్నములు కలుగచుండును. అప్పుడు ఉపాసకుడు కలవరపడును. ఆ విఘ్నములను కలిగించునవి తన యింద్రియములు-గాక మరేముండును. ఎట్లు నదులు జలపూర్ణములై తమ శక్తులను చూపుచు ప్రవహించునో అట్లే విషయ వాసనారూప జలములచే పరిపూర్ణమైన యింద్రియములు అటునిటు పరుగెత్తుచు ఉపాసకుని వివశుని జేయుచుండును. అప్పుడు ఉపాసకుడు 'ఓ యింద్రియములారా ! నా ప్రార్థన నాలించి నన్ను దాటిపోనిండు. నాకు విఘ్నములు కలిగింపకుడు. నేనుకూడా కుశిక (పరమాత్మ) పుత్రుడనే నన్నెందుకు బాధపెట్టుచున్నారు. నమ్రులు కండ"ని మాటిమాటికి ఇంద్రియములను సమాధాన పరచుచుండును. అప్పుడవి సమాధానపడును. అప్పుడు ఉపాసకుడు ఈ శరీరరూప రథముతో నదులను దాటి తన లక్ష్యమువైపు పరునించును.

ఇచట పాఠకులకు మఱికొన్ని సందేహములు కలుగవచ్చును. నదులవలె యింద్రియములు కూడా జడములేకదా ! అవి ప్రార్థన నాలకించునా ? సమాధానపడునా ? అను సందేహములు కలుగవచ్చును. ఇంద్రియములను, మనస్సును సమాధాన పరచుట యనగా తనను తాను సమాధాన పరచుకొనుట. తనను తాను ఉద్ధరించుకొన గోరువాడు తనకు తానే బోధ చేసికొనుచుండును. "ఉద్ధరేదాత్మనాత్మనం" అని శ్రీకృష్ణుని ప్రబోధము. ఈ ప్రసంగము

యింద్రియములను గూర్చియేనని చెప్పుటకు మరియొక ప్రమాణముకూడా కలదు. కథలో “వృత్రుడు, అహి అను అసురులను యింద్రుడు చంపి నదులను స్వేచ్ఛగా ప్రవహింపజేసెను” మొదలగు వాక్యముల వలన యిచట నడు లనగా యింద్రియములే యగును. అహి, వృత్రు లనగా నెవరో ముందు మంత్రములో తెలుసుకొందము.

సప్త సింధువులు :

సింధు వనగా జలారాశి యని అర్థము. సాధారణముగా సాగరమును సింధు వందురు. వేదములలో నదినికూడా సింధు వను పేరుతో వ్యవహరించుట జరిగినది. సింధునదిని మరియు దేశాంతరమున నున్న మరియొక నదినికూడా సింధు వని నేడు పిలుచుచున్నారు.

యో హత్వాహిమరిణాత్సప్త సింధూన్యో గా ఉదాజదపథా వలస్య ।

యో అశ్మనోరంతరగ్నిం జజాన సంవృక్ సమత్సు స జనాస ఇంద్రః ॥

(ఋ. 2-12-3)

(యః అహిం హత్వా సప్తసింధూన్ అరిణాత్) ఎవరు అహిని చంపి సప్త నదులను ప్రవహించుటకు ప్రేరేపించిరో (యః వలస్య అపథా గాః ఉదాజత్) ఎవరు వలుని అవరోధమునుండి గోవులను బయటకు తీసుకువచ్చిరో (యః అశ్మనోః అంతరగ్నిం జజాన) ఎవరు రెండు ప్రస్తరముల (ఊళ్ల) మధ్య అగ్నిని ఉత్పన్నము చేయుచున్నారో (సమత్సు సంవృక్) ఎవరు వివిధ యుద్ధములలో శత్రుసంహారము చేయుచుందురో (జనాసః ఇంద్రః) ఓ మానవులారా! అతడే ఇంద్రుడు.

‘అహి’ అనగా అజ్ఞానము. ‘వల’ అనగా పాపము - అంధకారము. ‘గోవు’ అనగా ఇంద్రియములు. ‘అశ్మ’ మనగా శరీర రూప పర్వతము. ‘ఇంద్రు’ డనగా జీవాత్మ. ‘సప్త సింధువు’ అనగా నయనాది సప్త ఇంద్రియములు. ఎప్పుడు మానవుని అజ్ఞానరూప అంధకారము ఆవరించునో అప్పుడు కర్తవ్యాకర్తవ్యముల జ్ఞానము నశించును. ఏ యింద్రియములతో మానవుడు సంచరించునో అవి అతని అదుపులోనుండవు. ఘోరాతిఘోర పాపములను చేయుచు జీవాత్మను కలుషితము జేయును. ఇంద్రియములకు కలిగిన అట్టి దురవస్థను అసురస్థితి యందురు. అట్టి స్థితిలోని యింద్రియములనే అహి,

వృత్రుడు, శంభరుడు, నముచి, ధుని, చమురుడు, వలుడు అందురు. ఈ అసురులు సప్తనదులను తమ పశములో పెట్టుకొని ప్రవహింపనీయరు. నదీరూప గోవులను వారు వారి పశములో బంధింతురు. తదుపరి ఇంద్రుడు దేవతలకు మేలుజేయ యీ అసురులతో పోరాడి వాటిని చంపివేయును. అప్పుడవి మరల ప్రవహించును. ఆ ఇంద్రియగోవులు అసురుల బంధనములనుండి వెలువడి స్వేచ్ఛగా విహరించగలుగును. ఈ వేదభావనను బట్టి దుష్టప్రవృత్తి కలిగిన యింద్రియములను అసురులనియు, సత్ప్రవృత్తి కలిగిన యింద్రియములను దేవతలనియు గ్రహింపవలెను.

అసుర పదములోకూడా యిదే అర్థమున్నది. “అసుషు ప్రాణేషు రమతే యః సోఽ_అసురః” ఎవరు సత్కర్మలను వదిలి దుష్కర్మలై ప్రాణపోషకులుగా రమింతురో అట్టివారు అసురులు. అట్టి అసురులకు, దివ్యగుణములతో కూడిన యింద్రియములకు జరుగు సంగ్రామమునే దేవాసురసంగ్రామ మందురు. అందు యింద్రుడు (పరమాత్మ) ఈశ్వర భక్తుడైన జీవుని పక్షమున యుద్ధముచేసి అసురులను సంహరించి దేవతలను రక్షించును. ఈ సూక్తములోని మరికొన్ని మంత్రములలో యీ విషయము యింకను ఎక్కువగా వివరింపబడినది. అనేక చోట్ల సప్త పదము వచ్చుచుండును. ఇట్టి నియత సంఖ్య ఏదో నియత సంఖ్యను తెలుపుచుండునే గాని భూలోకములో నున్న అనియత నదులను కాదు. ఈ సూక్తములోని ఒక మంత్రములో ముముక్షువుతో పరమేశ్వరుడు “నీవు 99 నదులను దాటి వచ్చితి”వను ప్రసంగము కలదు. అవి ఏవనగా పంచ జ్ఞానేంద్రియములు, పంచ కర్మేంద్రియములు, ఒక మనసు కలిసి 11 యింద్రియములగును. అవి ఉత్తమ, మధ్యమ, అధమ భేదములతో $11 \times 3 = 33$ అగును. వీటినే 33 దేవతలనియు చెప్పబడెను. లోకములో సన్మార్గులకన్న దుష్టలే అధికముగా నుందురు. అందుచేతనే వేదభగవానుడు దేవతల కన్న అసురులు మూడురెట్లు $33 \times 3 = 99$ ఉందురని చెప్పుచున్నాడు. ఇంద్రునకు ఒక శిరస్సు రెండు కన్నులుండగా, వృత్రునకు 3 శిరస్సులు, 12 కన్నులు ఉన్నట్లు వర్ణించబడెను. ఈ 99 సంఖ్యకూడా నియతసంఖ్యయే కాని భూమండలములోని అనియత (అసంఖ్య) నదుల వర్ణన కాదు.

ఈ సందర్భమున గంగోత్పత్తి వర్ణనకూడా ఆలోచించుట అవసరము.

గంగోత్పత్తి కథ

లోకములో వినెడు గంగోత్పత్తి కథయందు యిట్టి ఆధ్యాత్మికార్థమే యున్నది. 'సగరు'డనగా జలయుక్త ఆకాశము (నిఘంటువు 1-3). పృథివి యందలి చిన్న చిన్న నదులే సగరపుత్రులు. 'భగీరథు' డనగా సూర్యుడు. శేణోహప మహదైత్యర్య రథమును కలిగి యుండుటచే సూర్యునకు భగీరథుడును పేరు కలిగినది. వేదములందు సూర్యుని ఆకాశపుత్రుడని వర్ణించుటయు కలదు. అందుచేతనే పురాణములు కపిలుని అగ్ర్యవతారముగా వర్ణించెను. 'రుద్ర' డనగా మేఘము. గ్రీష్మ ఋతురూప కపిలుడు ఎప్పుడు సగరపుత్రులను (నదులను) హరింపజేయునో అప్పుడు సగరుడు శోకసంతప్తుడై తన పుత్రుల నుద్ధరించుట కుపాయ మాలోచించును. అప్పుడు సగర వంశోద్భవుడైన భగీరథుడు ఘోరతపస్సుచేసి మేఘములను సృజించి ఆ జలధారలతో ఆ నదులను నింపును. ఇదియే సగరపుత్రోద్ధరణ. ఆకాశస్థ జలముతో తయారైనది కావున సముద్రమునకు సాగర మను పేరు కలిగినది.

సప్త ఋషులు

ఇక సప్త ఋషులను గుఱించి వేదము యేమని వర్ణించునో తెలిసికొందము -

తిర్యగ్బిలశ్చమస ఊర్ధ్వబుధస్తస్మిన్

యశో నిహితం విశ్వరూపమ్ ।

తదాసత ఋషయః సప్తసాకం

యే అస్య గోపా మహతో బభూవుః ॥

(అథర్వ 10-8-9)

“ఒక బోర్లించిన 'చమస' అను తోలుపాత్ర కలదు. అందు సర్వవిధముల కీర్తి నింపబడి యున్నది. దీనివెంట సప్త ఋషులు కలరు. వీరు యీ సంచిని రక్షించుచుందురు.” అని యీ వేదమంత్రమున కర్థము. ఇందు బోర్లించిన తోలుసంచి అనగా మానవ శిరస్సు (తల). ఆ సంచిని నయనాది ఇంద్రియ గోళకములైన ఏడుగురు ఋషులు రక్షించుచుందురు. అందు జ్ఞాన భండారమున్నది. ఈ మంత్రమును నిరుక్తశాస్త్రము మరికొంత వివరించును-

“సప్తఋషయః ప్రతిహితాః శరీరే సప్త రక్షన్తి సదమప్రమాదమ్ ।

సప్తాపః స్వపతో లోకమీయుస్తత్ర జాగృతో

అస్వప్నజౌ సత్రసదౌ చ దేవౌ ॥”

(నిరుక్త దైవతకాండ. 6-37)

శరీరే సప్త ఋషయః ప్రతిహితాః = శరీరమునందు ఏడుగురు ఋషులు స్థాపించబడిరి.

సప్త అప్రమాదం సదం రక్షన్తి = ఆ సప్త ఋషులు అప్రమత్తులై

ఈ శరీరమును రక్షించుచున్నారు.

అపః స్వపతః లోకం ఈయుః = బహుముఖములుగా విస్తరించు స్వభావము గల ఆ ఏడుగురు ఋషులు నిదురించు పురుషుని యందు ఆత్మకు సమీపముగా వెళ్లుదురు.

తత్ర అస్వప్న జౌ సత్రసదౌ చ దేవౌ జాగృతః = ఆ సమయమున

నిదురించని ఇద్దరు దేవతలు సదా జాగరూకులై యుందురు

పై నిరుక్త వ్యాఖ్యానము నందును ఋషులనగా యింద్రియములనియే చెప్పబడినది. ఈ విషయమును బృహదారణ్యకోపనిషత్తు మఱికొంత వివరించును.

అర్వాగ్ బిలశ్చమస ఊర్ధ్వబుధ్న స్తస్మిన్ యశో నిహితం విశ్వరూపమ్
తస్యాసత్ ఋషయః సప్త తీరే వాగప్తమీ బ్రహ్మణా సంవిదానా ॥

(బృహదారణ్యకోపనిషత్తు. 2-2-3)

అర్వాగ్ బిలః = దేని బిలము (మూతి) క్రిందివైపు ఉండునో

ఊర్ధ్వబుధ్నః = దేని మూలము (అడుగు) పైకి ఉండునో

చమసః = అట్టి చమస నామముగల పాత్ర (తోలుసంచి) ఒకటి ఉన్నది

తస్మిన్ విశ్వరూపం యశః నిహితం = ఆ పాత్రయందు సర్వవిధముల

కీర్తి నింపబడి యున్నది.

తస్య తీరే సప్త ఋషయః ఆసతే = ఆ పాత్ర తీరమునందు

(పరిధియందు) ఏడుగురు ఋషులు కూర్చుండి యున్నారు.

అప్తమీవాగ్ బ్రహ్మణా సంవిదానా = మఱియు ఎనిమిదవదియైన వాణి బ్రహ్మతో వార్తాలాపము చేయుచున్నది.

ఈ మంత్రమునకు యాజ్ఞవల్క్య మహర్షి యీవిధముగా వ్యాఖ్యానము

చేసియుండెను. ఈ మానవశిరస్సే “చమస” అనబడు తోలుసంచి. దీని మూలము అనగా (అడుగు భాగము) పైకి, పైభాగము (మూతి) క్రిందివైపుగాను జోర్లించిన సంచివలె నున్నది. దీనియందు సర్వవిధముల జ్ఞానము, యశస్సు నిండియున్నది. దీని తీరమునందు (పరిధియందు) రెండు కన్నులు, రెండు చెవులు. రెండు నాసికాపుటములు, ఒక నోరు అను ఏడుగురు ఋషులు ఆసీనులై యున్నారు. ఎనిమిదవదియైన వాణి భగవంతుని గూర్చి పలుకుచున్నది.

“ఆ రెండు చెవులు గౌతమ, భరద్వాజ ఋషులు. ఆ రెండు నేత్రములు విశ్వామిత్ర, జమదగ్ని ఋషులు. రెండు నాసికాపుటములు వశిష్ఠ, కశ్యప ఋషులు. నోరు లేదా నాలుక అత్రి మహర్షి అని యెరుగవలెను.”

ప్రతి నిత్యము ఉదయ సాయం సంధ్యా సమయములందు ప్రాణాయామము చేసి జ్ఞానేంద్రియములను బలపరచుకొనవలెను. ప్రాణాయామ మనగా ప్రాణములకు ఆయామము (వ్యాయామము) అని అర్థము. ప్రాణము లనగా యింద్రియములనికూడా అర్థము గలదు. ఈ సప్తేంద్రియములను బలపరచుటకే ముఖ్యముగా ఈ ప్రాణాయామవిధి యేర్పరచబడినది. అందుచేతనే ప్రాణాయామము చేయుచు “భూః, భువః, స్వః, మహాః, జనః, తపః, సత్యమ్” అను మంత్రములు పఠించుచుందుము. ప్రాణాయామము వలన యింద్రియములు బలపడుటయేగాక అవి జీవుని వశములో నుండును. లేకున్న నవి విచ్ఛలవిడిగా సంచరించి దుఃఖముల పాలు జేయును.

సప్త అధో లోకములు

పురాణములలో సప్త అధోలోకములకు ఈ విధముగా పేర్లు పెట్టబడినవి. అతల, వితల, సుతల, తలాతల, మహాతల, రసాతలము లని భాగవతము నందును; విష్ణుపురాణమునందు కొంత భేదముతో అతల, వితల, నితల, గవస్తిమత్, మహాతల, సుతల, పాతాళములనియు పేర్లు కనబడును. వీటినిగూర్చి విస్తారమైన వర్ణన లేకున్నను అచ్చటచ్చట వేదశాస్త్రములలో, పురాణములలో అలంకార రూపములో ఈ అధోలోకముల వర్ణన కనబడును. అధోలోకము లనగా రెండు చేతులు, రెండు కాళ్లు, మల మూత్రేంద్రియములు, వీటికి ఆధారమగు ఒక మొండెము.

ఈ శరీరమునే సుమేరుపర్వత మనియు అందురు. సుమేరు అనగా శోభాయమానమై వెలుగుచు మరణ ధర్మమును కలిగినదియని అర్థము. దానికి నాలుగువైపుల ఈ చతుర్దశ భువనములు విస్తరించి యున్నట్లు పురాణములందు వర్ణన కలదు. ఈ సుమేరు నామక శరీరమునకు నాలుగువైపుల నయనాధిష్ఠాతయై సూర్యుడు, మనో అధిష్ఠాతయై చంద్రుడు, కర్ణాధిష్ఠాతయై వాయువు మొదలగు దేవతలు పరిక్రమజేయుచుందురనియు వర్ణన కలదు. జంబు, ప్రక్ష, శాల్మి, కుశ, క్రౌంచ, శాక, పుష్కర అను పేర్లుగల సప్తద్వీపములు, వాటిచుట్టూ- లవణ, ఇక్షు, సుర, సర్పి, దధి, దుగ్ధ, జల అను పదార్థములతో నిండిన సప్తసాగరములున్నట్లు, వీటి మధ్యనే సుమేరుపర్వత మున్నట్లు వర్ణన కనపడును. ఇవన్నియు ఇంద్రియములతో కూడిన శరీర వర్ణనలేనని గుర్తించవలెను.

సప్త అథోలోకములైన కరచరణాదులతోనే మానవుడు శుభాశుభ కర్మలు జేయును. ఆ కర్మేంద్రియములతో పాపకార్యము లాచరించిన అవే సప్త నరకములగును. అవి ఉత్తమ, మధ్యమ, అధమ అను భేదముతో రౌరవాది 21 నరకములుగా పురాణములు వర్ణించును. వాటి పేర్లు యీ విధముగా నుండును. 1) తామిశ్రమము 2) అంధతామిశ్రమము 3) రౌరవము 4) మహారౌరవము 5) కుంభీపాకము 6) కాలమూత్రము 7) అసిపత్రవనము 8) సూకరముఖము 9) అంధకూపము 10) క్రిమిభోజనము 11) సందంశము 12) తప్తభూమి 13) వజ్రకంఠకము లేక శాల్మిలము 14) వైతరణీ 15) పూయోద 16) ప్రాణరోధము 17) విశసనము 18) లాలాభక్షము 19) సారమేయాదనము 20) అవీచీ 21) అయఃపానము. ఆ నరకములందే యమధర్మరాజు, చిత్రగుప్తుడు ఉందురు. 'యము' డనగా అహోరాత్రరూప మహాకాలము. ఎందుచేతననగా పురాణములలో యముడు సూర్యపుత్రుడుగా వర్ణింపబడెను. సూర్యపుత్రు లనగా దివారాత్రములే. రాత్రిని 'యమీ' అనియు. దినమును 'యమా' అనియు పిలుచుట కలదు. 'చిత్రగుప్తు' డనగా మనస్సు. మనస్సే గుప్తరీతిలో మానవుని కర్మల చిత్రములను తనయందు స్థిరపరచును. అనగా శుభాశుభ కర్మల సూక్ష్మాంశములు చిత్తమునందు (మనస్సునందు) సూక్ష్మాతిసూక్ష్మ రూపములో నుండును. మనసు ఒక అంతరింద్రియము. ఈ సప్తేంద్రియ యుక్త శరీరమే స్వర్గముగాని, నరకముగాని యగును. సత్కర్మలాచరించి సుఖములను, దుష్కర్మలాచరించి దుఃఖములను పొందుదుము.

వీటినే స్వర్గ సరకములందురు.

వేదశాస్త్రములందు అనేక సప్తకగణముల వర్ణన అలంకార రూపములో గనపడును. ఉదా- సూర్యుని సప్తరశ్మి, సప్తకిరణ యని వర్ణించుటకలదు. అది ఏడు వర్ణభేదములతో నుండును. గాన సూర్యుని సప్తకిరణుడందురు. కాని అజ్ఞాన మానవులు దీని సర్థము చేసికొనలేక సూర్యుని రథమునకు ఏడు గుఱ్ఱములను కల్పించి వర్ణించుటయు, చిత్రించుటయు జరిగినది. పరమేశ్వర వాణీయైన వేదము గాయత్రి, అనుష్టుప్ మొదలగు సప్త ఛందస్సులలో నుండును. తదుపరి మానవులు అనేక సప్తక గణములను నిర్మించిరి. నిషాద, వృషభ, గాంధారాది సప్త గానస్వరములు, సప్త వారములు, వ్యాకరణములోని సప్త విభక్తులు, సప్త పాకయజ్ఞములు, సప్త హవిర్యజ్ఞములు, సప్త స్తుతులు మొదలగునవి వేద జ్ఞానముతో ఋషులు నిర్మించినవే.

‘ఇంద్రు’ డనగా జీవుడు. బహుమూల్యమైన యింద్రియములను (జ్ఞాన, సుఖ సాధనములను) కలిగియుండుటచే జీవునకు ఇంద్రుడు (ఐశ్వర్యవంతుడు) అని పేరు వచ్చెను. పురాణములలో ఇంద్రుని గూర్చిన అనేక కథల వెనుక గూడా యిట్టి ఆధ్యాత్మికార్థమే గలదు. వీటినిగూర్చి వివరముగా తెలుసుకొనగోరువారు పం॥ శివశంకర కావ్యతీర్థగారు వ్రాసిన వైదిక ఇతిహాస నిర్ణయాది గ్రంథములను చదువగోరెదను.

పరమేశ్వరుడు వేదములలో అనేక విషయములను అలంకారములతో వర్ణించినను అవి అతి సరళముగా ప్రాకృతిక ఉపమానములతో సుబోధకముగా నుండును. అట్టి సరళాలంకారములను సంక్లిష్టపరచి వాటికి భౌతిక, చారిత్రక రూపముల నిచ్చి విద్వాంసులను కూడా భ్రమింపజేయుచు పురాణములు వ్రాయబడినవి. ఆనాటి విద్వాంసులు ఏ ప్రయోజనముల నాశించి ఆ కథల నల్లిరోకాని నేడు అవి కోట్లాది ప్రజలను అజ్ఞానాంధకారములోనికి గొనిపోవుచున్నవి. తమ పేర వాటిని వ్రాసుకున్న ప్రజలు గుర్తించరని మహర్షి వేదవ్యాసుని పేర వ్రాసిపెట్టిరి. ఆధ్యాత్మిక విషయములను అల్పమతులైన కలియుగ మానవులకు సుబోధకము చేయుటకే వ్యాసుడు అష్టాదశ పురాణములు వ్రాసెననియు ప్రచారము జేసిరి. పాఠకులు సత్యమును గ్రహింతురు గాక.



మహర్షి దయానంద సరస్వతి

ప్రియ పాఠకులారా !

ఈ “చతుర్దశ భువనములు” చదివిన మీకు అవి యేవియో, యెక్కడ నుండునో తెలిసియే యుండును. వేదములలో యీ విధముగా విజ్ఞానము యిమిడియుండును. మహర్షి దయానందుని రచనల వలన వేదవిజ్ఞానము నాస్వాదించు భాగ్యము మనకు కలిగినది. లేకున్న వేదములు కర్మకాండ వఱకు మాత్రమే పరిమితమై యుండెడివి. మన విజ్ఞానయుక్తము, హేతుబద్ధము, మానవోన్నతికి అనన్య సోపానమునైన వేదమతమును గూర్చి తెలుసుకొనగోరిన మహర్షి దయానందుని రచనలైన సత్యార్థ ప్రకాశము, ఋగ్వేదాది భాష్యభూమిక, వేదభాష్యము, సంస్కారవిధి మొ॥ గ్రంథములు చదువగోరెదము. అవి అన్ని ఆర్యసమాజ మందిరములలోను లభించును. అక్కడ జరుగు సత్సంగములలో యిట్టి సత్యవిషయములు ప్రవచింప బడుచుండును.

ఈ పుస్తకము చదువుటతోనే సంతృప్తి జెందక ఈశ్వర ప్రదత్తమైన మన యింద్రియములను యుక్తాహార విహారములద్వారా కాపాడుకొనుచు, వాటి శక్తిని వృద్ధిపరచు కొనుచు, ఆ శక్తిని సత్కార్యములందు వినియోగించి సమాజ కల్యాణమునకు, ఆత్మ కల్యాణమునకు ప్రయత్నించవలెను. అప్పుడే మన శ్రమకు, విజ్ఞానమునకు ఫలము.

- ప్రకాశకులు

గాయత్రీ ఆశ్రమ ట్రస్టు ప్రచురణలు

వేదాలలో సూర్యకిరణ చికిత్స(40=00), వేదాలలో జలచికిత్స (20=00),
వైదిక క్రాంతి పథం(15=00), అగ్నిహోత్ర వైజ్ఞానిక స్వరూపము(15=00),
వౌహ్యదిన (ఋషుల దృష్టిలో గర్భిణిస్త్రీ) (20=00), అగ్నిహోత్ర రాసాయనిక
విశ్లేషణ (15=00), వైదిక వైజ్ఞానిక సంస్కృతి(ముద్రణలో), మావన ధర్మము
(10=00), అశ్వినీ దేవతలు(20=00) సంధ్యావందనము-వైజ్ఞానిక
సమాలోచనలు(20=00), అగ్నిహోత్ర ఆధ్యాత్మిక స్వరూపము (30=00),
గంగాధర శివుడు (5=00), గోమాత (7=00), గాయత్రీ మహిమ(6=00),
జననీ-జన్మభూమి(5=00), స్వాతంత్ర్య సముపార్జనలో మహర్షిదయానందుడు
(4=00), దైనిక అగ్నిహోత్ర విధి (4=00), మన ఇతిహాసం,(50=00), మన
వేదశాస్త్రాల పరిచయం (50=00), గాయత్రీ విజ్ఞానం(50=00), పురుషోత్తముడు
శ్రీరాముడు (14=00), వేదములలో విజ్ఞాన బీజాలు (10=00), యుగపురుషుడు
శ్రీకృష్ణుడు (8=00), వైదిక వివాహ వైశిష్ట్యము(8=00), చతుర్దశ భువనములు
(10=00), ధర్మవీర్ పం. లేఖరాం(3=00), మహర్షి మనువుపై విరోధమెందుకు
(3=00), వేదాలలో అవసరమైన గంధర్వులు (2=50), యజ్ఞోపవీత
వైశిష్ట్యము(2=00), లక్ష్మీసూక్తము (2=00), శాంతిప్రార్థన (2=00), దిగ్రేట్
గాయత్రీ(2=00), వైదిక అర్ధనీతి (2=00), చాణక్యనీతి (40=00), అక్కాచెల్లెండ
ధార్మిక చర్చ(20=00), బ్రహ్మచర్య విజ్ఞానము (15=00), శ్రీ దయానంద
హృదయము (12=00), స్వరాజ్యసంగ్రామములో ఆర్యసమాజము(8=00),
సత్యధర్మవిచారణ(6=00)



అష్టాచక్రా నవద్వారా దేవానాం పూరయోధ్యా।

తస్యాం హిరణ్యయః కోశః స్వర్గో జ్యోతిషావృతః ॥

(అథర్వ. 10-2-31)

యోగాంగములైన యమ, నియమ, ఆసన, ప్రాణాయామ, ప్రత్యాహార, ధారణ, ధ్యాన, సమాధి లను అష్టచక్రములతో ఆనందస్వరూప పరమేశ్వరుని చేర్చగల ఈ మానవ శరీరము నవద్వారములతో (ముఖమునందలి రెండు కన్నులు, రెండు చెవులు, రెండు నాసికా రంధ్రములు, ఒక నోరు ; మొండెము నందలి మలమూత్ర రంధ్రములతో) విరాజిల్లు అయోధ్యానగరము. అనగా అజేయమైనది. ఇది పరమేశ్వర నిర్మితమై జీవుడు వసించుటకు యోగ్యమైన శ్రేష్ఠనగరము. దీనియందు అనేక శక్తులతో ప్రకాశించు హిరణ్య ప్రకాశముగల జీవాత్మ ఉన్నది. అది ఆనంద స్వరూప పరమాత్మునిచే ఆవరింపబడి (వ్యాప్తమై) యున్నది.

Published by :

GAYATRI ASHRAM TRUST

Arya Samaj, Vyasnagar, Medi Bavi,
Warasiguda, Secunderabad - 500 061.